

241164 - تاھارەت ئېلىش جەريانىدا چېشىنى تۇتۇپ تۇرىدىغان تۇتقىنى ئېلىۋېتىش كېرەك بولامدۇ؟

سۇئال

چېشلىرىمنى داۋالاتتىم، چېش دوختۇرى چېشىمغا چېشلىرىمنىڭ ھەممىسىنى ئوراپ تۇتۇپ تۇرىدىغان بىر نەرسىنى قويدى، بۇ نەرسىنى خالىغاندا ئېلىۋەتكىلى بولىدۇ، ناماز ئۈچۈن ھەر قېتىم تاھارەت ئالغان ۋاقىتىدا يەنى ئېغىزغا سۇ ئالغاندا ئۇنى ئېلىۋېتىشىم كېرەكمۇ؟ تاھارەت ئالغاندا چېشلارنىڭ ھەممىسىگە سۇ تىگىشى كېرەكمۇ؟ ياكى ئۇنى ئېغىزىمدىن ئېلىۋەتمەي تاھارەت ئالساممۇ بولامدۇ؟ . بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلارغا ئاللاھنىڭ رەھمەت سالاملىرى بولسۇن.

تاھارەت ئالغاندا چېشىنى تۇتۇپ تۇرىدىغان بۇ نەرسىنى ئېلىۋېتىش كېرەك ئەمەس، چۈنكى ئېغىزغا سۇ ئېلىش دېگەن؛ سۇنى ئېغىزىدا ھەرىكەتلەندۈرۈشتىن ئىبارەت بولۇپ، بۇ ئېغىزدا چېشىنى تۇتۇپ تۇرىدىغان نەرسە بولسىمۇ ھاسىل بولىدۇ، جۇنابەتتىن يۇيۇنغاندا مۇمكىن بولسا ئېلىۋەتكەن ياخشى.

شەيخ ئىبنى باز رەھىمەھۇللاھدىن: مەن چېشلىرىمنى ياساتقان، بۇ چېشلارنى بىر قېتىم تاھارەت ئالغاندا ئېلىۋېتىپ تاھارەت ئالسام كۇپايە قىلامدۇ ياكى ھەر قېتىم تاھارەت ئالغاندا ئېلىۋېتىپ ئاندىن تاھارەت ئالىمەنمۇ؟ دەپ سورالغاندا، شەيخ مۇنداق جاۋاب بەرگەن: "بۇنى ئېلىۋېتىشنىڭ ھاجىتى يوق، بىرىنچى قېتىم سالغاندا ئېغىزىڭىزنى چايقاپ تاھارەت ئېلىپ سالدۇرغان بولسىڭىز، شۇ تاھارەت بىلەن نامازنى ئادا قىلىسىز، يەنە بىر قېتىم تاھارەت ئالماقچى بولغاندىمۇ ياساتقان چېش ئېغىزىڭىزدا تۇرىۋېرىدۇ، ئېغىزىڭىزنى چايقايسىز چېشىنى ئېلىۋېتىشنىڭ ھاجىتى بولمايدۇ" [. نۇرۇن ئەلەددەرپ پەتىۋاسى- 5 " توم- 101 بەت].

شەيخ ئىبنى ئۇسەيمىن رەھىمەھۇللاھدىن: بىر كىشى ئالغىلى بولىدىغان قىلىپ بەزى چېشلارنى سالدۇرۇپتۇ، مۇستەھكەم بېكىتىۋەتمەپتۇ، لېكىن تولا ئېلىپ-سېلىش قىيىن بولۇپ قاپتۇ، شۇنىڭ ئۈچۈن ئېغىزىنى چايقىغاندا چېشلىرىنى ئالماي تاھارەت ئالسا بولامدۇ؟ دەپ سورالغاندا، شەيخ مۇنداق جاۋاب بەرگەن: "ئېغىزىنى چايقىغاندا چېشىنى ئېلىش كېرەك بولمايدۇ، چۈنكى ئېغىزغا سۇ ئالغاندا سۇنى ئېغىزىدا ئايلاندۇرۇش كۇپايە قىلىدۇ، چۈنكى سۇ دېگەن ئىنچىكە بولغانلىقى ئۈچۈن ئېغىزدىكى ھەممە چېشنىڭ ئارىسىغا يېتىدۇ، ئەگەر مۇمكىن بولسا جۇنابەتتىن يۇيۇنغاندا چېشىنى ئېلىۋەتسە ياخشى بولىدۇ. "

"[ئايلىق ئوچۇق سۆھبەت - 20 قىسىم - 158 نومۇر].

ھەممىدىن توغرىنى ئاللاھ تائالا ياخشى بىلگۈچىدۇر.